

## IT-TLIETA

### TAD-XXIX ĠIMGHA MATUL IS-SENA

*Salmidija tat-Tlieta ta' l-1 ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Il-Mulej hu s-Sultan il-kbir: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Il-Mulej hu s-Sultan il-kbir: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej hu s-Sultan il-kbir: ejjew nadurawh.

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej hu s-Sultan il-kbir: ejjew nadurawh.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej hu s-Sultan il-kbir: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Il-Mulej hu s-Sultan il-kbir: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej hu s-Sultan il-kbir: ejjew nadurawh.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Inti ħriġt minn dawl Missierek,  
dawl id-dawl u l-jum int, Kristu;  
ksirna l-lejl biex nerfgħu b'herqa  
talbna lej, Mulej; kun fostna.

Keċċi d-dlamijiet minn ruħna,  
biegħed minna l-għadu tagħna,  
għinna ntajjru n-nagħas minn fuqna  
biex ma jwaqqagħniex fil-ħedla.

Nitolbuk, ħanin, aħfrilna,  
għax fik nemmnu, tama tagħna;  
agħti frott fit-talb imħegġeg  
li nagħmlulek bi kliem David.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

#### II. *Matul il-jum*

Alla wieħed, tliet Persuni,  
int sawwart u qassamt kollox:  
tajtna l-jum għall-ħidma tagħna,  
tajtna l-lejl biex fih nistrieħu.

Kull filgħodu u filgħaxija,

lejl u nhar tiffhirek ninsgu,  
b'xewqa mħegġa li tħarisna  
ta' kull waqt għall-glorja tiegħek.

Bħal qaddejja fqar ninxteħtu  
b'wiċċna fl-art nagħtuk kull qima;  
jitla' talbna llum quddiemek  
mat-tifhir tal-qtajja' hienja.

Isma' talbna, Missier twajjeb,  
int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Il-Mulej jagħmel haqq gust lill-foqra.

### **Salm 9 B (10)**

#### **I**

Għaliex, Mulej, int hekk imbiegħed? \*  
Għaliex tinħeba waqt il-bżonn?  
Fi kburitu l-ħażin lill-fqir jaħqar, \*  
jaqbdu fin-nases li nasablu.  
Il-ħażin jiftaħar bix-xewqat ta' qalbu, \*  
fir-regħba tiegħu jishet u jżeblaš lill-Mulej.

Fi kburitu jkasbar lill-Mulej, u f'xejn ma jfittxu; \*  
u Alla ma jidħolx fi ħsibijietu.  
Jirnexxi dejjem fi triqtu, †  
xejn ma jilħquh il-ġudizzji tiegħek,  
bl-għedewwa tiegħu jiddieħak.  
Jgħid f'qalbu: "Ma niċċaqlaqx! \*  
Minn nisel għal nisel ebda ħsara ma tilħaqni!"

Saħta, qerq u dnewwa fuq fommu; \*  
għawġ u ħsara fuq ilsien.

Wara l-ħitan tas-sejjieħ jissajja, †  
fil-moħbi joqtol nies bla ħtija; \*  
għajnejh ifittxu lill-imsejken.  
Jgħasses fil-moħbi bħal iljun fil-bejta; †  
jgħasses biex lill-fqajjar jaħtaf; \*  
jaqbdu u jkaxkru fix-xibka.  
Jitbaxxa, ma' l-art jinxteħet; \*  
l-imsejkna jaqgħu taħt il-qilla tiegħu.  
Jgħid bejnu u bejn ruħu: "Alla nesa; \*  
heba wiċċu, ma jħarisx iżjed".  
Glorja.

**Ant. 1:** Il-Mulej jagħmel ħaqq ġust lill-foqra.

**Ant. 2:** Ara, Mulej, l-għawġ u l-ħsara ta' l-imsejken.

## II

Qum, Mulej! Erfa' idek, o Alla! \*  
La tinsihomx lill-imsejknin.  
Għax għandu l-ħażin ikasbrek, o Alla, \*  
u jaħseb li int ma tfittxux?  
  
Int tara, tabilħaqq, l-għawġ u l-ħsara, \*  
u taħseb biex fidejk teħodhom.  
F'idejk jintelaq l-imsejken; \*  
ta' l-iltim int sirt l-għajnuna.  
Kisser int driegħ il-ħażin u l-midneb, \*  
ilħaqlu ħżunitu sakemm ma ssiblax iżjed.  
  
Sultan hu l-Mulej għal dejjem ta' dejjem; \*  
inqerdu l-ġnus minn artu.  
It-talba ta' l-imsejknin smajtha, Mulej; \*  
int taqtgħalhom ix-xewqa ta' qalbhom,  
biex tagħti raġun lill-iltim u l-maħqur; \*  
u bniedem ta' l-art ma jbeżżax aktar.  
Glorja.

**Ant. 2:** Ara, Mulej, l-għawġ u l-ħsara ta' l-imsejken.

**Ant. 3:** Kliem il-Mulej kliem safi, fidda mgħoddija bin-nar.

## Salm 11 (12)

Għajjnuna, Mulej, għax m'hawnx aktar twajbin; \*  
għabu s-sinciera minn fost il-bnedmin.  
Wiehed lil ieħor bil-gideb ikellem; \*  
b'xufftejn qarrieqa, b'żewġt iqlub jitkellmu.

Jaqta' l-Mulej ix-xufftejn qarrieqa, \*  
kull ilsien li jitkellem bil-kburija,  
dawk li jgħidu: "Saħhitna fi lsienna, \*  
kliem xufftejna magħna; min hu sidna?"  
"Minħabba t-tgħakkis tal-fqajrin \*  
u l-krib ta' l-imsejknin,  
jien issa se nqum," jgħid il-Mulej; \*  
"nqum biex nehilsu, kif hu jixtieq."  
Kliem il-Mulej kliem safi, \*  
fidda mghoddija min-nar,  
seba' darbiet imsoffija mit-trab.

Int, Mulej, tiegħu hsiebna, \*  
tharisna minn dan in-nisel għal dejjem.  
Għax il-ħżiena ma' kullimkien juru ruħhom, \*  
aktar ma titgħolla d-dnewwa fost il-bnedmin.  
Glorja.

**Ant. 3:** Kliem il-Mulej kliem safi, fidda mghoddija bin-nar.

**V/.** Il-Mulej imexxi l-imsejkna fis-sewwa.

**R/.** Jgħallem lill-fqajrin it-triq tiegħu.

## LEZZJONI 1

Qari mill-Ktieb ta' Ester

Ester 4:1-8. 8a. 9-17

### *Mordekaj jitlob lil Ester biex taqbez għal ġensha*

Malli Mordekaj sar jaf b'dak li kien għaddej, ċarrat hwejġu u libes ilbies tax-xkejjer, xeħet l-irmied fuq rasu, u hareġ f'nofs il-belt u beda jgħajjat għajjat kbir u ta' qsim il-qalb. Wasal sa quddiem il-bieb tal-palazz tas-sultan, għax ma setax jgħaddi 'l ġewwa mill-bieb tal-palazz b'ilbies tax-xkejjer.

Fil-provincja kollha, kull fejn wasal id-digriet tas-sultan, u l-ligi tiegħu, kien hemm vistu kbir il-Lhud, sawm u biki u tinwih; hafna kienu jorqdu fuq ix-xkejjer u l-irmied.

It-tfajliet u l-ewnuki li kienu jservu lil Ester, ġew u qalulha, u s-sultana nħasdet sewwa. Mbagħad bagħtet hwejjeġ lil Mordekaj biex jilbishom u jneħhi minn fuqu l-ilbies tax-xkejjer, iżda hu ma ħadhomx. Ester sejjhet lil Ħatak, wieħed mill-ewnuki tas-sultan li kien iserviha, u ordnatlu li jitkixxef fuq Mordekaj u jara x'gara, u għaliex dan. Ħatak mar ħdejn Mordekaj fil-pjazza tal-belt quddiem il-bieb tal-palazz tas-sultan. Mordekaj għarrfu b'kull ma ġralu, u bis-somma sħiħa tal-fidda li Ħaman wiegħed li jixhet fit-teżor tas-sultan biex ikun jista' jeqred lill-Lhud. Tah ukoll kopja tal-ligi li xxandret f'Susa biex jeqirduhom, biex taraha Ester u jfehema u jipperswadiha tidhol għand is-sultan, u titlob ħniena u taqbeż għall-poplu tagħha.

'Ftakar fiż-żmien li ma kont xejn", qalilha, "meta idi kienet titimgħek. Issa li Ħaman, li hu t-tieni wieħed fis-saltna, talab il-qerda tagħna lis-sultan, itlob 'l-Mulej, kellew lis-sultan għalina, u eħlisna mill-mewt.!"

Ħatak mar u għarraf lil Ester b'kull ma qallu Mordekaj. Ester imbagħad wiegħbet lil Ħatak u qaltlu x'għandu jgħid lil Mordekaj: "Il-qaddejja tas-sultan u l-poplu kollu tal-provincji kollha tas-sultan jafu li kull raġel jew mara li jersaq lejn is-sultan fil-bitha ta' ġewwa bla ma jkun imsejjaħ, kastig wieħed hemm għalih: il-mewt, barra lil min is-sultan imissu bix-xettru tad-deheb u jgħix biex jibqa' ħaj. U jien għal dawn l-aħħar tletin jum is-sultan ma sejjaħlix nersaq lejha."

U għarrfu lil Mordekaj bil-kliem ta' Ester. U Mordekaj qalilhom biex iwasslu din it-twegiba lil Ester: "La taħsibx li int biss minn fost il-Lhud kollha se teħlisha għax qiegħda fil-palazz tas-sultan. Jekk int iżzomm is-skiet f'waqt bħal dan, il-Lhud għajnunha u ħelsien jigħuhom minn ximkien ieħor, imma int u dar missierek jintemmu. Min jaf jekk hux għal mument bħal dan li inti lhaqt sultana?"

U Ester qaltilhom jieħdu din it-twegiba lil Mordekaj: "Mur u iġbor il-Lhud kollha ta' Susa, u sumu għalija, la tiklux u la tixorbux għal tlitt ijiem, lejl u nhar, u hekk ukoll insumu jien u t-tfajliet ta' madwari. Mbagħad nidhol għand is-sultan, għalkemm mhux skond il-ligi, u jekk immut, immut." Mordekaj mar u għamel bħalma ordnatlu Ester.

## **RESPONSORJU** ara Est 14:14; Tob 3:13; Ġud 6:15

**R/.** Tama f'ħaddieħor qatt ma kelli ħlief fik, Alla ta' Izrael. \* Int tagħdab u thenn u taħfer il-ħtijiet tal-bnedmin fin-niket tagħhom.

V/. Mulej Alla, li hlaqt is-sema u l-art, hares lejn ix-xejn tagħna. \* Int tagħdab u thenn u taħfer il-htijiet tal-bnedmin fin-niket tagħhom.

## LEZZJONI II

Qari mill-Ittra ta' l-isqof Santu Wistin lil Proba

### *Il-“Missierna”*

Għalina l-kliem huwa meħtieġ biex nitgħallmu u nifhmu x'inkunu nitolbu, mhux biex naħsbu li se ngħarrfu lill-Mulej inkella se nbiddlulu r-rieda tiegħu. Għalhekk meta ngħidu: *Jitqaddes ismek*, inqanqlu fina x-xewqa li ismu, li kull hin huwa qaddis, jagħrfuh ukoll bħala qaddis il-bnedmin; fi kliem ieħor, ma jkasbruhx, mhux għall-ġid ta' Alla imma għall-ġid tal-bnedmin.

U waqt li ngħidu: *Tigi saltnatek*, li tigi żgur, bir-rieda tagħna jew mingħajrha, innisslu fina x-xewqa li tigi fina dik is-saltna u li jkun jisthoqqilna nsaltnu fiha.

Meta ngħidu: *Ikun li trid int kif fis-sema hekk ukoll fuq l-art*, aħna nitolbuh jgħallimna nobduh, biex nagħmlu r-rieda tiegħu kif jagħmlu fis-smewwiet l-angli tiegħu.

Meta ngħidu: *Hobżna ta' kuljum agħtina llum*, bil-kelma *llum* infissru ż-żmien ta' issa, li fih aħna nitolbu li jkollna biżżejjed minn kull ma neħtieġu – dan nifhmu meta nsemmu l-ħobż – u wkoll is-sagrament tal-fidi, li hu wkoll meħtieġ fiż-żmien ta' issa, biex niksbu mhux l-hena ta' issa imma l-hena ta' dejjem.

Meta ngħidu: *Aħfrilna dñubietna, kif aħna nafra lil min hu ħati għalina*, infakkru lilna nfusna x'għandna nitolbu u x'għandna nagħmlu, biex jisthoqqilna naqilgħu.

Meta ngħidu: *La ddaħħalniex fit-tigrib*, inwissu lilna nfusna biex nitolbuh li ma jcaħħadniex mill-għajnuna tiegħu, halli negħlbu l-qerq u l-qtigh il-qalb u ma niggarrafux fil-hin tat-tigrib.

Meta ngħidu: *Eħlisna mid-deni*, nitharrġu fil-ħsieb li għadna ma wasalniex fil-milja tat-tjieba fejn ma ngarrbu ebda deni. Din l-aħhar talba li twieghdet fl-għeluq tal-“Missierna” għandha tifsira hekk wiesgħa, li biha kull nistrani, fin-niket kollu li fih isib ruħu, jista' jsemma' l-ilfiq, ixerred id-dmugħ, jagħti widen għat-talb, jissokta jitlob, jagħlaq it-talba tiegħu. Kien meħtieġ b'dawn il-kelmiet inwaħħlu sewwa dawn il-ħwejjeġ f'moħħna.

Il-kliem l-ieħor kollu li ngħidu meta nitolbu, sew biex inkebbu u nuru bid-dieher u sew biex inżommu tteġġeġ u nkattru ġo fina l-imħabba, ma fih xejn aktar minn dak li nsibu fit-talba “Missierna”, jekk nitolbu sewwa u kif imiss. Kull min jgħid talb li ma jista' jkollu ebda rabta ma' din it-talba ta' l-Evangeliu, għalkemm



ma jkunx jitlob ħazin, ikun jitlob biss skond il-ġisem. Ma nafx għax m'għandniex ngħidu li jkun jitlob ħazin ladarba aħna li twelidna mill-ġdid bl-Ispirtu ma jixraqx li nitolbu ħlief skond l-Ispirtu.

### **RESPONSORJU 2 Mak 1:5. 3a**

**R/.** Jisma' l-Mulej it-talb tagħkom u jhenn għalikom, \* u ma jitlaqkomx fi żmien il-hemm, il-Mulej Alla tagħkom.

**V/.** Jagħtikom ilkoll qalb biex tqimuh u tagħmlu r-rieda tiegħu, \* U ma jitlaqkomx fi żmien il-hemm, il-Mulej Alla tagħkom.

### **TALBA**

O Alla ta' dejjem li tista' kollox, aghmel li norbtu dejjem ir-rieda tagħna ma tiegħek u naqdu s-setgħa tiegħek b'qalb safja. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Iż-żerniq fi ġmielu jħabbar  
tluġ ix-xemx, u l-ġhodwa jsejjah;  
diġà beda d-dawl imewweg  
u bl-ilwien ilibbes kollox.

Kristu, xemx li dejjem twassal  
dawlek ħaj fl-ispirtu tagħna,  
lilek ngħannu kull filġodu,  
għax għalik imxenna ruħna.

Int l-għerf safi ta' Missierek,  
il-Verb tiegħu li bik tqassam  
b'ordni w ġmiel il-ħolqien kollu,  
b'kull ma fih, tassew ta' l-għageb.

Ghinna tul ħajjitna nimxu  
bħal ulied id-dawl, bla nieqfu,  
ħalli nxandru w nuru l-grazzja  
tal-Missier bl-għemil, bl-imġiba.

Johroġ safi minn xufftejna  
kull ma t-tjieba tnissel f'qalbna,  
biex madwarna nxerrdu l-hena,  
li hu l-frott sabiħ tal-veru.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

## SALMODIJA

**Ant. 1:** Min għandu jdejh indaf u qalbu safja jitla' fuq l-għolja tal-Mulej.

### Salm 23 (24)

Tal-Mulej hi l-art u kull ma fiha, \*  
id-dinja u kull ma jgħix fiha.  
Għax hu fuq l-ibhra waqqafha, \*  
u fuq ix-xmajjar fis-sod qeghedha.

Min jista' jitla' fuq l-għolja tal-Mulej, \*  
min joqgħod fil-post imqaddes tiegħu?  
Min għandu idejh indaf u qalbu safja, †  
min ma jagħtix ruhu għall-frugħa, \*  
u anqas ma jahlef bil-qerq.  
Dan ikollu barka mingħand il-Mulej, \*  
u l-hlas li haqqu minn Alla, is-Salvatur tiegħu.  
Dan hu n-nisel ta' dawk li jfittxuh; \*  
li jfittxu 'l wicček, Alla ta' Ġakobb.

Intrefgħu, bibien, infethu, intom bibien ta' dejjem, \*  
ħalli jidħol is-Sultan tal-glorja!  
Min hu dan is-Sultan tal-glorja? \*  
Hu l-Mulej setgħan u qawwi,  
il-Mulej qawwi fit-taqbida.

Intrefgħu, bibien, infethu, intom bibien ta' dejjem, \*  
ħalli jidħol is-Sultan tal-glorja!  
Min hu dan is-Sultan tal-glorja? \*  
Hu l-Mulej ta' l-eżerċi:  
dan hu s-Sultan tal-glorja!  
Glorja.

**Ant. 1:** Min għandu jdejh indaf u qalbu safja jitla' fuq l-għolja tal-Mulej.

**Ant. 2:** F'dak kollu li intom tagħmlu, għollu bit-tifhir is-Sultan ta' dejjem.

### Kantiku Tob 13:2-8

Mulej, int kbir minn dejjem, \*

u għal dejjem ta' dejjem saltnatek.  
Int issawwat u int issalva, †  
tniżżel fl-imwiet u terga ttella', \*  
u hadd minn taht idejk ma jista' jahrab.

Sebbħu l-Mulej, ulied Izrael; \*  
faħħruh quddiem il-ġnus,  
Hu xerridkom fost il-ġnus, li ma jagħrfuhx, \*  
u intom għidulhom bl-għegubijiet tiegħu;  
għarrfuhom li hu Alla li jista' kollox, \*  
u ma hemmx alla ieħor hliefu.

Hu sawwatna minhabba htijietna, \*  
imma jsalvana għall-ħniena tiegħu.  
Araw kull ma għamel magħna, \*  
u bil-biża' u t-treghid roddulu ħajr.  
F'dak kollu li intom tagħmlu, \*  
għollu bit-tifhir is-Sultan ta' dejjem.

Jiena nfahħru f'art il-jasar tiegħi, \*  
għax wera l-kobor tiegħu quddiem ġens midneb.  
Duru, midinbin, lejn Alla, \*  
u aghmlu s-sewwa quddiemu;  
emmnu fih li jista' jhenn għalikom; \*  
jiena nnifsi fih insib l-hena tiegħi.

Bierku l-Mulej, intom il-magħżulin kollha tiegħu; \*  
agħmlulu festi ta ferħ, u agħtuh glorja.  
Glorja.

**Ant. 2:** F'dak kollu li intom tagħmlu, għollu bit-tifhir is-Sultan ta' dejjem.

**Ant. 3:** In-nies sewwa jixirqilhom ifahħru lill-Mulej.

### **Salm 32 (33)**

Għannu, ġusti, bil-ferħ lill-Mulej; \*  
jixirqilhom ifahħruh in-nies sewwa.  
Fahħru l-Mulej bid-daqq taç-çetra; \*  
għannulu fuq l-arpa b'għaxar kordi.

Ghannulu għanja ġdida; \*  
għajtu bil-ferħ, doqqulu bis-sengħa.

Għax sewwa hi l-kelma tal-Mulej, \*  
kollox bil-fedeltà huwa għamel.  
Hu jhobb id-dritt u s-sewwa; \*  
bit-tjieba tal-Mulej mimlija l-art.  
Bil-kelma tal-Mulej saru s-smewwiet, \*  
u b'nifs fommu t-tiżjin kollu tagħhom.  
Bħal f'garra l-ilmijiet ġabar, \*  
u l-ibħra kbar fi mħażen.

Ha tibza' mill-Mulej l-art kollha; \*  
jitbeżza' minnu kull min jgħammar fid-dinja.  
Għax hu tkellem, u hi saret; \*  
hu ordna, u hi twaqqfet.  
Il-Mulej ixejjen il-fehmiet tal-ġnus, \*  
ifixkel il-ħsibijiet tal-popli.  
Imma l-fehma tal-Mulej tibqa' għal dejjem, \*  
minn żmien għal żmien il-ħsibijiet ta' mohħu.  
Hieni l-ġens li l-Mulej hu Alla tiegħu, \*  
il-poplu li hu għażel b'wirtu.  
Mill-għoli tas-smewwiet iħares il-Mulej, \*  
u jara l-bnedmin kollha;  
mill-post fejn jgħammar jistħarreg \*  
fuq dawk kollha li jgħixu fuq l-art.  
Hu jsawwar il-qalb ta' kull wieħed, \*  
u jagħraf għemilhom kollu.

Ma jagħmel xejn is-sultan bl-eżerċtu tiegħu kollu, \*  
anqas ma jeħlisha l-gwerrier bil-ħila kollha tiegħu.  
Xejn ma jiswa ż-żiemel għar-rebħa, \*  
b'saħħtu kollha 'l ħadd ma jeħles.  
Araw, għajnejn il-Mulej fuq dawk li jibzġu minnu, \*  
fuq dawk li jittamaw fit-tjieba tiegħu,  
biex jeħilsilhom mill-mewt ħajjithom, \*  
u jaħjihom fi żmien il-ġuħ.

Ruħna tixxennaq għall-Mulej; \*  
hu l-għajnuna u t-tarka tagħna.

Fih jinsab l-hena ta' qalbna, \*  
fl-isem qaddis tiegħu t-tama tagħna.  
Ha tkun, Mulej, it-tjieba tiegħek fuqna, \*  
kif fik hi t-tama tagħna.  
Glorja.

**Ant. 3:** In-nies sewwa jixirqilhom ifaħhru lill-Mulej.

### **LEZZJONI QASIRA Rum 13:11b. 12-13a**

Waslet is-siegha li intom tqumu minn-nghas. Il-lejl għoddu għadda u qorob il-jum. Inwarrbu mela l-għemil tad-dlam u nilbsu l-armi tad-dawl. Nghixu kif jixraq, bħal binhar.

### **RESPONSORJU QASIR**

**R/.** Alla tiegħi hu l-għajnuna tiegħi: \* Jien fih nittama. Alla.

**V/.** Hu l-kenn u s-salvazzjoni tiegħi. \* Jien fih nittama. Glorja. Alla.

**Ant. tal-kantiku ta' Żakkarija:**

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

Imbierək il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.

U inti, tfajjel, tissejjah profeta ta' l-Għoli; \*  
ghax tmur qabel il-Mulej biex thejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

### PREĊI

Aħna lkoll għandna sehem fis-sejħa li ġietna mis-sema. Inbierku lil Ġesù, il-Qassis il-kbir tar-religjon li nistqarru, u ngħidulu:

*Mulej, Alla tagħna, int is-Salvatur tagħna.*

O Alla li tista' kolloxx, int bil-Magħmudija għamiltna saltna u qassisin:

- hegġiġna biex noffrulek dejjem sagriċċju ta' tifhir.

Agħtina l-Ispirtu s-Santu biex inharsu l-kmandamenti tiegħek:

- u hekk int tibqa' fina u aħna fik.

Impliena bl-għerf tiegħek ta' dejjem:

- agħmel li hu llum jaħdem fina u ngħixu bih.

Għinna biex illum ma nnikktu lil hadd u f'xejn:

- tkun il-preżenza tagħna raġġ ta' ferħ li jixxerred fuq dawk kollha ta' madwarna.

### Missierna

### Talba

Fit-tjieba tiegħek, Mulej, agħti widen għat-talb umli li qegħdin nagħmlulek f'din l-għodwa, u bid-dija tal-ħniena tiegħek neħhi l-ħażen moħbi ta' qalbna, biex ebda xewqa mudlama ma tibqa' fina, li int naddaftna bid-dawl tal-grazzja tiegħek.

B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

**Għeluq**

Il-Mulej iherikna, iħarisna minn kull deni, u jwassalna għall-ħajja ta' dejjem.  
**Ammen.**



## IT-TALB TA' NOFS IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lej k it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeg.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjed,  
għib is-sliem tassew fi qlubna.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1.** Henjin dawk li jimxu fil-liġi tal-Mulej.

### **Salm 118 (119): 1-8**

#### **I (Alef)**

Henjin dawk li triqthom bla ħtija, \*  
li jimxu fil-liġi tal-Mulej.  
Henjin dawk li jħarsu l-preċetti tiegħu, \*  
u li jfittxuh b'qalbhom kollha.

Huma ma jagħmlux hażen, \*  
imma jimxu fit-triqat tal-Mulej.  
Int tajt il-preċetti tiegħek, \*  
biex inħarsuhom bir-reqqa.

Ha jzomm shih il-mixi tieghi \*  
fil-harsien tal-kmandamenti tieghek!  
Mbaghad ma jkollix ghax nisthi,  
la nahseb fuq il-kmandamenti tieghek kollha.

Mbaghad infahhrek b'qalb safja, \*  
Meta nitghallem id-digrieti gusti tieghek.  
Irrid inhares il-kmandamenti tieghek; \*  
la thallinix ghalkollox!  
Glorja.

**Ant.1.** Henjin dawk li jimxu fil-ligi tal-Mulej.

**Ant.2.** Tifrah qalbi ghall-ghajnuna tieghek.

### **Salm 12 (13)**

Mulej, ghal dejjem se tinsieni? \*  
Kem se ddum tahbi wiçcek minni?  
Kem se ndum b'qalbi ttaqtaq, †  
bl-imrar kuljum f'qalbi? \*  
Kem se jdum jintrefa' l-ghadu fuqi?

Hares u wegibni, Mulej, Alla tieghi, \*  
aghti d-dawl lil ghajnejja,  
li ma naqax fir-raqda tal-mewt;  
li ma jghidx l-ghadu tieghi: "Ghelibtu!", \*  
li ma jifirhux l-ghedewwa ghax jarawni noghtor.

Imma jien fit-tjieba tieghek nitma, †  
tifrah qalbi ghall-ghajnuna tieghek. \*  
Nghanni lill-Mulej ghall-gid li ghamilli.  
Glorja.

**Ant.2.** Tifrah qalbi ghall-ghajnuna tieghek.

**Ant.3.** Alla halla 'l kulhadd fid-dnub, biex jaghmel hniena ma' kulhadd.

### **Salm 13 (14)**

Jghid l-iblah f'qalbu: "M'hemmx Alla!" \*

Thassru l-bnedmin,  
Għamlu hwejjeg ta' min jistmellhom; \*  
m'hemm hadd li jagħmel is-sewwa.  
Il-Mulej mis-sema jittawwal fuq il-bnedmin, \*  
biex jara jekk hemmx min hu għaqli,  
min ifittex lil Alla.

Ilkoll intilfu, lkoll flimkien thazznu; \*  
hadd ma jagħmel is-sewwa, anqas biss wiehed.  
Ma jintebħux dawk kollha li jagħmlu l-ħażen, \*  
dawk li qatt ma jsejjħu l-Mulej,  
li jahtfu l-poplu tiegħi, \*  
kif wiehed jahtaf il-ħobż?

Biza' kbir waqa' fuqhom, \*  
għax Alla hu ma' nisel il-gust.  
Intom tidħku bil-ħsieb ta' l-imsejken; \*  
imma l-Mulej hu l-kenn tiegħu.  
Min iġib minn Sijon il-ħelsien ta' Izrael? \*  
Meta jerga' jqajjem il-Mulej il-poplu tiegħu,  
jifraħ Ġakobb, jithenna Izrael.  
Glorja.

**Ant.3.** Alla halla 'l kulhadd fid-dnub, biex jagħmel ħniena ma' kulhadd.

## **Fid-Disgha ta' filghodu**

### **LEZZJONI QASIRA Ġer 17:7-8**

Imbierek il-bniedem li jittama fil-Mulej u l-fiduċja tiegħu fil-Mulej. Ikun bħal sigra hdejn l-ilma mhawwla, li għeruqha xxenxel lejn il-wied ; ma tibżax meta tiġi s-šhana, il-weraq tagħha jibqa' jħaddar ; fis-sena tan-nixfa ma tinkeddx, u ma tehdieix milli tagħmel il-frott.

**V/.** Ebda ġid ma jiċhad il-Mulej lil min jimxi bis-sewwa.

**R/.** Mulej ta' l-eżerċi, hieni l-bniedem li jittama fik.

## Talba

O Alla ta' dejjem li tista' kollox, f'din is-siegħa tal-ġurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

### F'Nofsinhar

#### LEZZJONI QASIRA

Prov 3:13-15

Hieni l-bniedem li jsib l-għerf, il-bniedem li jikseb id-dehen ; għax aħjar tikseb lil milli tikseb il-fidda, u l-qligħ tiegħu aqwa mid-dehen. Hu eghžeż mill-ġawhar ; u, minn kull ma tista' tixtieq, xejn ma jitqies miegħu.

**V/.** Mulej, int tħobb il-qalb sinċiera.

**R/.** Għallimni l-għerf fil-fond ta' qalbi.

## Talba

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, aghntina li nkunu nogħgbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

### Fit-Tlieta ta' wara nofsinhar

#### LEZZJONI QASIRA Ġob 5:17-18

Hieni l-bniedem li Alla jwiddbu. Mela żzeblaħx iċ-ċanfir ta' dak li jista' kollox; għax hu jagħmillek ġerħa, iżda mbagħad jorbothielek; iweggħek, iżda mbagħad b'idejh stess ifejjqek.

**V/.** Imxi mal-qaddej tiegħek skond it-tjieba tiegħek.

**R/.** Għallimni l-kmandamenti tiegħek.

## **Talba**

O Alla, int bghatt l-anglu tieghek lil Kornelju ċ-ċenturjun biex jurih it-triq tas-salvazzjoni; aghtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tieghek sa ma naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Sid bla qjies, int ġbart f' post wieħed  
l-ilmijiet ta' taħt is-sema,  
u qegħedtilhom it-truf tagħhom  
biex tagħzilhom mill-art niexfa.

F'dan it-tielet jum, il-ħxejjex  
nibtu taħt idejk setgħana,  
biż-żerriegħa, skond il-għamla  
ta' kull sigra bil-frott tagħha.

Hekk, Mulej, bil-grazzja tiegħek,  
saqqi lllum lil ruħna niexfa  
bid-dmugħ safi ta' l-indiema,  
ħalli tagħti frott l-imħabba.

Tina l-qawwa, sabiex tisma'  
minnek biss, u l-ħażen taħrab;  
tfittex l-hena tagħha f'gidek,  
li mill-mewt iżommha ħielsa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

## SALMODIJA

**Ant. 1:** Il-Mulej rebbaħ lis-Sultan, il-Midluk tiegħu.

## Salm 19 (20)

Jisimgħek il-Mulej fi żmien in-niket; \*  
iharsek l-isem ta' Alla ta' Ġakobb!  
Mit-tempju mqaddes tiegħu jibgħatlek l-għajnuna, \*  
u minn Sijon jagħtik is-saħħa.

Jiftakar fl-offerti tiegħek kollha, \*  
u jilqa' bil-qalb is-sagrifiċċju tiegħek.  
Jagħtik dak li tixtieq qalbek, \*  
u jtemm ħsibijiet tiegħek kollha.  
Naqbżu bil-ferħ għar-rebħa tiegħek, †  
ngħollu l-bnadar f'isem Alla tagħna. \*  
Jagħtik il-Mulej kull ma titolbu!

Jien issa naf li l-Mulej \*  
irebbaħ lis-sultan, il-midluk tiegħu,  
u jwiegħbu mis-sema mqaddes tiegħu \*  
bir-rebħa qawwija tal-leminjia tiegħu.

Xi whud fil-karrijiet, oħrajn fiż-żwiemel, \*  
imma aħna f'isem il-Mulej Alla l-qawwa tagħna.  
Huma jixxenglu u jaqgħu; \*  
imma aħna b'saħħitna, weqfin fuq ringlejna.

Mulej, salva s-sultan; \*  
wegibna meta nsejjhulek.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Il-Mulej rebbaħ lis-Sultan, il-Midluk tiegħu.

**Ant. 2:** Ngħannu u nfaħħru s-saħħa tiegħek, Mulej.

## Salm 20 (21):2-8, 14

Mulej, bil-qawwa tiegħek jifraħ is-sultan; \*  
kemm jithenna bir-rebħa tiegħek!  
Ix-xewqa ta' qalbu int qtajthielu, \*



ma çhadtlux it-talba ta' fommu.  
Għax inti lqajtu bil-barka u r-rizq, \*  
kuruna ta' deheb fin qegħedtlu fuq rasu.  
Il-ħajja talbek, u int tajthielu, \*  
għomor twil minn żmien għal żmien.

Kbir hu sebħu bir-rebħa li tajtu; \*  
għieħ u għmiel int tqiegħed fuqu.  
Lilu tagħti barkiet għal dejjem, \*  
tferrħu u thennih bis-sebħ ta' wiçcek.  
Għalhekk is-sultan fil-Mulej jittama, \*  
għall-ħniena ta' l-Għoli qatt ma jitharrek.

Tkabbar, Mulej, bil-qawwa tiegħek! \*  
Ha nghanu u nfahħru s-sahħa tiegħek.  
Glorja.

**Ant. 2:** Nghanu u nfahħru s-sahħa tiegħek, Mulej.

**Ant. 3:** Mulej, għamiltna għal Alla tagħna saltna u qassisin.

### **Kantiku (Apok 4:11; 5:9-10, 12)**

Mulej Alla tagħna, jistħoqqlok tircievi \*  
l-glorja, l-għieħ u l-qawwa,  
għax int hlaqt il-ħlejjaq kollha; \*  
ir-rieda tiegħek kienu u nħalqu.

Int jistħoqqlok tieħu l-ktieb \*  
u tikser is-sigilli tiegħu,  
għax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u ġens,  
u għamilthom għal Alla tagħna Saltna u Qassisin \*  
li għad isaltnu fuq l-art.

Il-Ħaruf li kien maqtul jistħoqqlu jircievi †  
l-qawwa, l-għana, l-għerf u s-sahħa, \*  
l-għieħ u l-glorja u t-tifhir."

Glorja.

**Ant. 3:** Mulej, għamiltna għal Alla tagħna saltna u qassisin.

## **LEZZJONI QASIRA**

**1 Ġw 3:1a. 2**

Araw b'liema mħabba habbna l-Missier: nistgħu nissejjhu wlied Alla, u tassew aħna. Għezież, issa nafu li aħna wlied Alla, imma x'se nkunu 'l quddiem ma hux muri lilna. Madankollu nafu li, meta jidher hu, aħna nkunu bħalu, għax narawh kif inhu.

## **RESPONSORJU QASIR**

**R/.** Mulej, għal dejjem \* Tibqa' l-kelma tiegħek. Mulej.

**V/.** Il-fedeltà tiegħek minn nisel għal nisel. \* Tibqa' l-kelma tiegħek. Glorja. Mulej.

**Ant. tal-kantiku ta' Marija:**

L-Ispirtu tiegħi jifrah f'Alla, is-Salvatur tiegħi.

Ruħi tfahħar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeg kbar; \*

qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzgħu minnu.

Hu wera l-qawwa ta' driegħu, \*

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, \*

u għolla ċ-ċkejknin.

Mela b'kull gid lil min hu bil-ġuħ, \*

u l-għonja bagħathom 'il barra b'xejn.

Ha ħsieb Izrael, qaddej tiegħu, \*

għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

L-Ispirtu tiegħi jifraħ f'Alla, is-Salvatur tiegħi.

## **PREĊI**

Sidna Ġesù jgħix fostna, il-poplu miksub tiegħu. Infahħruh, u mix-xejn tagħna nitolbuh:

*Ismagħna, Mulej, għat-tifhir tiegħek.*

Mulej, li ssaltan u taħkem fuq il-ġnus, ieqaf mal-popli u ma' dawk li għandhom is-setgħa fuqhom:

- għinhom jaħdmu id f'id skond il-liġi tiegħek għall-ġid ta' kulhadd.

Int fdejtna mill-jasar tad-dnub u għamiltna qaddejja tiegħek:

- ħenn għal dawk ħutna li huma mjassra fil-ġisem jew fl-ispirtu u roddilhom id-dinjità ta' l-ulied ħielsa.

Heġġeġ liż-żgħażaġh tagħna ħa jfittxu dejjem li jkun bla għajb quddiemek:

- aġħtihom qalb kbira biex jilqgħu s-sejħa tiegħek.

Nissel fit-tfal tagħna x-xewqa li jsiru jixbħu lilek:

- mexxihom bla heda 'l quddiem fl-għerf u l-grazzja.

Ilqa' lil ħutna l-mejtin fis-saltna ta' dejjem:

- qawwi fina t-tama li għad insaltnu magħhom.

## **Missierna**

### **Talba**

Mulej, Alla li tista' kollox, aħna niżżukħajr ta' din il-ġurnata li tajtna; bl-umiltà kollha nitolbuk biex il-qima li qegħdin nagħtuk b'idejna merfugħa 'l fuq titla' quddiemek u tkun toġġbok bħas-sagrifiċċju fil-għaxija. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## TALBA TA' GHELUQ IL-JUM IT-TLIETA

**V.** O Alla, ejja ehlieni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

### Salm 142 (143): 1-11

#### Talba fid-dwejjaq

*Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitlobok bil-ħniena;  
wegibni minħabba l-fedeltà u l-ġustizzja tiegħek.  
Tressaqx għall-ħaqq lill-qaddej tiegħek, \*  
għax ebda bniedem ma hu ġust quddiemek.

Għax l-ghadu għamel għalija, \*  
ma' l-art tefagħni taħt riglejħ;  
fid-dlam xehetni ngħammar, \*  
bħal min imut għal dejjem.

Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
naħseb fkull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-għatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min nieżel għall-qabar.  
Fakkarni mas-sebħ fi tjubitek, \*  
għax fik jien nittama.

Għarrafni t-triq li minnha għandi ngħaddi, \*  
għax lejg jien nerfa' ruħi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi. \*  
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, \*  
oħroġni mill-għawg minħabba l-gustizzja tiegħek.  
Glorja.

**Barra Z.Għ:**

**Ant. La taħbix wiċċek minni, għax fik jien nittama.**

**Z.Għ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtok;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

**Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.  
**R. Ammen.**

*Fl-ahharnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.



Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.